

Wárágà Pétèró dré tisìle dhi ni àlo

© 2016 Wycliffe Bible Translators, Inc.

Licence - Creative Commons CC:BY-NC-ND

Wárágà Pétèró dré tisìle dhi ni àlo

Wárágà kònìdhi ni tà àndu ngìle drìdrì dhi

Kònìdhi wárágà Pétèró dré tisìle dhi ni àlo 'i. Akódhi nda tá àpòstolò ki àlo 'i, ìndì Èkèlézyà ni drì kobhá kàdrì dhi ki àlo 'i. Adré wárágà kònìdhi ni tisì móndyá Giká àdhya ayíbhá bvò twátwa i 'ásè dhi i dré (1:1). Adré tisíá kitswázó àyi ki timbà àyi ki tà ka'ìka'ì na dhi bvó. Tàko ko, à adré tá àyi ki mì pfo, adrézó kizà fe àyi dré Krísto ni tà sè. Dì wárágà kònìdhi léna dhi, Pétèró adré Rúbí Tani ni tà 'o agalé àyi léna, adrézó tadhá dhi, Yésu ni ngàma dràdrà 'ásè dhi adré àyi ki 'o adrélé mì bha Giká véna (1:3-5). Adré kpà tadhá dhi, kizà ì dré adrélé nyàle nda adré àyi ki tà ka'ìka'ì tabhì, adrézó àyi ki 'o kitswálé tíí, ì kòkisúró rúku, mìlanzìlanzì, lindrì be kítú Yésu Krísto dré dra apfòzo dhi tú (1:6-9). Adré kpà tàá dhi, Krísto ni kizà nyàma ni tà sè dhi, lè ì kàdré kókpà tà kisù akódhi àdhya tíni, adrézó gànzi ró adrélé kizà nya akódhi àdhya tíni. Tàko ko, dhya ángùdhi kizà nyàlepi rúbhá na dhi tayí tàkonzì 'òma dre (4:1-6). Pétèró adré kpà tàá dhi, ì kàdré kizà nya Krísto ni tà sè dhi, lè ì kàdré lenzélé adrézó Giká ni rú bha kùle tà nda sè. Tàko ko, Giká ni Tírí mìlanzìlanzì ro dhi adré adrélé àyi léna (4:12-19).

Tà kàdrìkàdrì wárágà kònìdhi léna dhi ki atìma

- 1) Pétèró ni mòdo fèma (1:1-2)
- 2) Móndí ki tidrima (1:3-12)
- 3) Adrema lólo tà tíí dhi ki 'òma sè dhi (1:13–2:10)
- 4) Atsima dóro dhi, ìndì kizà nyàma (2:11–4:19)
- 5) Bhàgo ki tà kàdhùrà íbe dhi (5:1-11)
- 6) Mòdo kùdù (5:12-14)

Pétèró ni m̀òdo f̀ema

¹ Ma, Pétèró, Yésu Krísto ni àpòstolò, má adrè wáràgà kònìdhi ni tìsì àmi, m̀óndyá Gìkà dré z̀ìle, ayíbhá ngóró m̀óndí twá i ró bvò Pótò àdhya 'àsè, Gàlàtíyà àdhya 'àsè, Kàpàdòkíyà àdhya 'àsè, Àsíyà àdhya 'àsè, ìndì Bìtìníyà àdhya 'àsè dhi i dré. ² Gìkà Atá nda z̀ì àmi ngóró í dré tá kisùle 'òle kínó lésè dhi t́nì, àmi ki bhàzo twá adrélé m̀óndyá lólo ína i ró Tírí Lólo ni r̀inyí sè, m̀ì kòka'ìró Yésu Krísto ni kúlí 'òle, àmi ki tayízó dré temvélé áyi kàrí sè.

Gìkà kòbhà áyi togó tani àmi rú, tà k̀ìdrík̀ìdrì f̀èzo gàle àmi léna bí!

Àma ki t̀ìdrìma, ìndì àma ki m̀ì bhàma Gìkà véna dhi

³ Rúku kàdré Gìkà, àma ki Mírì Yésu Krísto ni Atá dré! Akódhi ni togó dóro lavúlé dhi sè dhi, ti àma tódhyá lídrì t́dhi ro dhi ni afèzo àma dré, Yésu Krísto ni ngàma dràdrà 'àsè dhi sè. 'O kònìni, mà kàdré m̀ì bha í véna lovó sè, ⁴ adrézó tà í dré lazílé àma dré tàyílé ro, í dré z̀ùle bhù na dhi ni letè. Tà lazílé tàyílé ro nda k̀ìtswá ñwàle bwà ko, k̀ìtswá atsálé ndí ró bwà ko, ìndì lagulagu ni k̀ìtswá kpà akílé bwà ko. ⁵ Di àmi ki tà ka'ìka'ì sè dhi, Gìkà adrè àmi ki líkí áyi r̀inyí sè, tsàle lókyá m̀ì dré dra lídrì kóná vésè kólyá dhi ni kisúzó dhi 'á. Gìkà gànzi ró lídrì nda ni tadhá lókyá kùdù sè.

⁶ Tà nda kòdhi i sè dhi, m̀ì adrè lenzélé lavúlé, tágba kòk̀ìtswá m̀ì dré adrézó kizà nya tà twátwa adrèbhá àmi ki tabhì dhi i sè lókyá tsà sè yà dhi. ⁷ Tà nda ì atsá àmi rú kònìni k̀ìtswálé àmi ki tà ka'ìka'ì tabhì, ngóró à dré adrélé órò tabhì àtsí sè dhi t́nì. Gìkà mìlésè dhi, àmi ki tà ka'ìka'ì nda lavú órò, ngá adrélépi akílé tágba tabhìzoá àtsí sè dhi byá. Di à kòtabhì àmi ki tà ka'ìka'ì nda gò ka'ìzoá dre dhi, m̀ì ni rúku kisú mìlanzìlanzì ìbe ìndì lindrì be kítú Yésu Krísto dré dra apfòzo dhi tú. ⁸ Tágba m̀ì dré akódhi nda ni nòzo rè m̀ì sè ko dhi, m̀ì adrè akódhi ni le. Gba m̀ì dré adrézó akódhi ni no nyànómvá ko dhi, m̀ì adrè akódhi ni ka'ì gò, m̀ì dré adrézó lenzélé lavúlé, kólénzé mìlanzìlanzì ro k̀ìtswázó tà ni ni ta bwà ko dhi sè. ⁹ Tàko ko, m̀ì adrè tà m̀ì dré Yésu Krísto ni ka'ìzo ása dhi ni kisú. Tà nda, àmi ki t̀ìdrìma 'ì.

¹⁰ Kàdré tà adrézó m̀óndí ki t̀ìdrì nda ni tà sè dhi, pròfétà atú dhi ì ndà tá tà nda

ni àndu nìle kyá gò, ì dré tà tani Giká dré lèle fèle àmi dré áyi togó tani sè dhi ni tà longózó. ¹¹ Tàko ko, Krísto ni Tírí àyi léna dhi adré tá tadhá àyi dré dhi, Krísto ni kizà nya gò, mìlanzilanzì kisúzó àmvolásà. Ásà dhi, ì adré tá lókyá tà nda dré kitswázó ru 'o dhi ni nda nìle, tùmání tà kitswábhá atsálé drìdrì tà nda ni tadhá dhi ìbe. ¹² Di Giká tadhá tá pròfètà nda ì dré dhi, tà ì dré tá adrélé longolé nda ì kitswá adrélé àyi dré ko. Be ró dhi, ì adré tá tà nda ki longó àmi dré. Di nyànomvá dhi, mì yi tà nda ì dhya Rúbí Tani longóbhá àmi dré Tírí Lólo amùle bhù lésè dhi ni rinyí sè dhi ì tí dre. Ndìndì ángéló ì lovó ìbe tò kitswázó tà nda ki ni.

Adrema lólo tà tíí mà dré adrélé 'òle dhi ì sè dhi

¹³ Di ásà dhi, mì kàdré tàmgà dri, adrélé àmi ki tà kisùle dhi ki líkí. Mì kàdré mì bha Giká véna, tà tani mì dré dra kisúlé akódhi ni togó tani sè lókyá Yésu Krísto dré dra apfòzo dhi tú dhi ni tà sè. ¹⁴ Àmi, Giká ni ànzi ì, mì kàdré akódhi ni kúlí ka'ì 'òle. Mì kògò adrélé tatsíle lovó kònzì ki 'obe, ngóro mì dré tá adrélé 'òle mì dré tà nìrà ko dhi 'á dhi tíni ko. ¹⁵ Di, ngóro Giká àmi ki azílèpi dhi dré adrélé lólo dhi tíni dhi, mì kàdré kókpà lólo tà tíí mì dré adrélé 'òle dhi ì sè. ¹⁶ Tàko ko, Giká ni Kúlí adré tàà dhi: «Mì kàdré lólo. Àngyá ko, áma tàndì, ma lólo.»^a

¹⁷ Mì ni tàle dhi, Giká mì dré adrélé zìle àmi ki Atá ro dhi, adré mómí àlo àlo tíí dhi ki tàbvó ta ngóro àyi ki tà 'òle dhi ì dré adrélé dhi tíni dhi be. Adré àyi ki no twátwa ko. Di mì dré adrérà'a bvò kòndhi dri kùmú ì tíni dhi 'á dhi, mì kàdré tà 'o akódhi ni ròma sè. ¹⁸ Tàko ko, mì ni làgí Giká dré àmi ki gìzo láti tàko àmi ki tábhí ì dré tá lebèle dhi lésè dhi ángopí ya dhi be. Làgí nda tá ngá adrélèpi ñwàle ñwanwà ngóro àrezá tíni yà, kó ngalè órò tíni yà dhi 'ì ko. ¹⁹ Be ró dhi, Giká gí àmi Krísto ni kàrí làgí kyàkyà dhi sè. Akódhi nda tá kábilígyà mvá tà kònzì àko ìndì ndí àko í rú dhi 'ì. ²⁰ Giká zì tá akódhi drìdrì bvò ni bhàma kandrà gò, akódhi ni 'òzo apfòle lókyá kùdù kòndhi sè àmi ki tà sè. ²¹ Di akódhi nda sè dhi, mì adré Giká ni ka'ì. Giká tìngá akódhi dràdrà lésè gò, akódhi ni mì bhàzo lanzìle, mì kàdréro àmi ki tà ka'ika'ì bha Giká léna, adrézó mì bha akódhi véna.

^a1:16 À kònò Lèvítíkè 19:2.

²²Nyànomvá dhi, mì temvé àmi mì dré tà bàti ka'ile 'òle dhi sè dre, mì kàdréro àmi ki adrúpi ki le togó wáyi sè. Adré di lèá dhi, mì kàdré ru le àmi kòfalésè togó lólo àtsi ró dhi sè. ²³Tàko ko, à gò àmi ki ti tódhyá dre. Di, lídrì tídhí mì dré kisúlé nda angá móndí ki kórì adrélépi ñwàle ñwanwà dhi lésè ko. Be ró dhi, angá ína kórì kitswálépi ñwàle bwà ko dhi lésè. Bàti, à ti àmi Gìká ni kúlí lídrì ro, adrélépi kóná vésè kólyá dhi sè. ²⁴Tàko ko, ngóro Gìká ni Kúlí dré adrélé tàle dhi t́ni:

«Móndyá títí dhi i ngóro mbì t́ni.

Àyi ki rúku kpà ngóro mbì pfò kya t́ni.

Mbì adré 'yòle gò, pfò ni dré adrézó zìle.

²⁵Di, Mírì ni kúlí adré ína adrélé kóná vésè kólyá.»^b

Kúlí nda kòdhi Rúbí Tani longólé àmi dré dhi 'i.

2

¹Di ásà dhi, mì kòtingá àmi rúsè tà kònzì ki kára títí dhi i, kinzò títí dhi i, túrúpfú tà, lovó kònzì bhàma móndí i rú dhi, ìndì móndí ki rú tàma kònzì dhi.

²Ngóro ànzì kùrí i t́ni dhi, mì kàdré bàsú tàndì Tírí Lólo àdhyà ni le mvùle kòdhyà, mì kàdréro mbàle àmi ki lídrì tídhí ro dhi na. ³Tàko ko, mì tabhì Mírì dre gò, mì dré atógyàzoá dhi, akódhi dóro lavúlé.

Kírà lídrì ro dhi ìndì móndyá Gìká dré zìle dhi i

⁴Mì kàdré àmi ki kisí ànyi Mírì Yésu làga. Akódhi nda kírà lídrì ro móndí i dré gàle gàgà, di Gìká dré ína kípèle adrélé làgi ró í mìlésè dhi 'i. ⁵Àmi adrèbhá kókpa ngóro kírà lídrì ro dhi i t́ni ni i, mì kòtayí àmi Gìká dré tobhàle atsálé dzó Tírí Lólo àdhyà ró, mì kàdréro kòwánà lólo i ró, adrélé mòbòmà Tírí àdhyà kitswábhá Gìká mìlésè dhi ki fe akódhi dré Yésu Krísto sè. ⁶Tàko ko, Gìká ni Kúlí adré tàá dhi:

«Mì nò rè ká! Má ni kírà bha Sìyónà na.

^b1:25 À kònò Èsáyà 40:6-8.

Kírà nda kírà làgí kyàkyà má dré kipèle adrélé kírà agógó dzó ni pá bhàzo drìá
dhi ró dhi 'i.

Dhya ángùdhi adrélépi kírà nda ni ka'ì dhi,
kìtswá tàdzí adrélé kanyò ro ko.»^c

⁷ Àmi adrèbhá akódhi ni ka'ì dhi i dré dhi, kírà nda kírà làgí kyàkyà dhi 'i. Di,
móndyá akódhi ni ka'ìbhá ko dhi i dré dhi:

«Kírà dzó sibhá ì dré gàle gàgà dhi,
gò atsálé kírà agógó dzó nda dré adrézó áyi totó drìá dhi ró.»^d

⁸ Gìká ni Kúlí adrè kpà tàá dhi:

«Kírà nda kírà adrélépi móndí ki tokpó dhi 'i,
ìndì kírà adrélépi móndí ki 'o ledhélé dhi 'i.»^e

Àyi nda ì adrè ledhélé, ì dré adrélé Gìká ni kúlí ga 'òle dhi sè. Tàko ko, Gìká bhà
tà àyi adrélé tà 'o kònini.

⁹ Di, àmi ró dhi, àmi móndyá Gìká dré zìle adrélé sùrú ìna ró dhi 'i. Àmi kpà
kòwánà Ópí àdhyà 'i, sùrú lólo dhi 'i, ìndì móndyá Gìká ni tàndì àdhyà 'i, m̀
kàdréro tà kàdrìkàdrì dré 'òle dhi ki longó móndí i dré be dhi bvó. Tàko ko,
akódhi azí àmi apfòle t́ńmva lésè, afilé áyi ngádra líndŕga ró dhi 'á dhi ǹ.

¹⁰ Wáláká dhi, àmi tá móndyá Gìká àdhyà 'i ko. Di, nyànomvá dhi, àmi móndyá
Gìká àdhyà 'i bàti. Wáláká dhi, à bhà tá àmi ki kizà ko. Di, nyànomvá dhi, Gìká
bhà àmi ki kizà dre.

¹¹ Áma arúpi má dré lèle tò ni i, àmi ngóro móndí twá adrèbhá bvò àyikya ró dhi
àko dhi i t́ni. Má adrè di àmi ki kodzó, m̀ kàdréro àmi ki líkí lovó kònzì àmi ki
rúbhá kya adrèbhá ru pfu àmi ìbe dhi ki tà sè. ¹² M̀ kàdré kpà atsílé dóro pàgánò i
kòfalésè. Di tágba ì kàdré àmi ki asíkì tà kònzì 'òma sè yà dhi, ì ni tà dóro m̀ dré
adrélé 'òle dhi ki no gò, ì dré Gìká ni rú bhàzo kùle tà nda i sè kítú dré dra atsázó
dhi tú.

^c2:6 À kònò Èsáyà 28:16.

^d2:7 À kònò Longó i 118:22.

^e2:8 À kònò Èsáyà 8:14.

Àma ki bhàma àma ki kàdrì i zàle, àma ki mírì íbe dhi

¹³ Mírì ni tà sè dhi, mì kàdré àmi ki bha mónnyá tíí bhàle àmi drìle dhi ki rìnyí zàle, kàdré ópí kàdrì adrélépi òpì nya àmi dri dhi 'í yà, ¹⁴ kó ngalè gùvèrènerè 'í yà dhi. Àngyá ko, gùvèrènerè nda i dhya ópí nda dré bhàle dhi 'í, ì kàdréro tà ño mónnyá adrèbhá tà kònzì 'o dhi i dri, adrézó kpà mónnyá adrèbhá tà dóro 'o dhi ki tà bha kuru. ¹⁵ Tàko ko, Giká adré làá dhi, mì kàdré tà dóro 'o, kitswázó móndí azaaza tà nibhá ko dhi ki kúlí kíkí dhi bvó. ¹⁶ Mì kàdré atsílé ngóro móndí Giká dré trìle dhi i tíni. Di, mì kàdré àmi ki trìma nda ni no ngóro tà adrélépi láti fe àmi dré adrézó tà kònzì 'o dhi ró ko. Be ró dhi, mì kàdré àmikya tà 'o ngóro màrábà Giká àdhya i tíni. ¹⁷ Mì kàdré mónnyá tíí dhi ki lindrì bha, adrézó àmi ki adrúpi ki le. Mì kàdré Giká ni ro, adrézó ópí kàdrì ni lindrì bha.

¹⁸ Àmi màrábà ro ni i, mì kàdré àmi ki bha àmi ki mírì ki rìnyí zàle lindrì sè wáyí. Mì kàdré 'òá kònìni ngbà 'í àyi adrèbhá togó íbe dóro ìndì yàyà dhi i véna ko. Mì kàdré kókpà 'òá kònìni àyi adrèbhá togó íbe tòmbatòmba dhi i véna.

¹⁹ Tàko ko, mì kàdré kizà nya tà gyägya sè ko gò, adrézó mvòá Giká ni tà sè dhi, kòdhi dóro Giká mìlésè. ²⁰ Di, à kàdré àmi ki tswa mì dré tà kònzì 'òle dhi sè gò, mì dré adrézó mvòá dhi, mì ni àdho tà dóro kisú ásà? Di, mì kàdré àmikya kizà nya mì dré tà dóro 'òle dhi sè gò, mì dré adrézó mvòá dhi, kòdhi dóro Giká mìlésè. ²¹ Giká azí àmi adrélé tà 'o kònìni. Tàko ko, Krísto ni tàndì nya tá kizà àmi ki tà sè, mì kàdréro akódhi ni lebè, adrézó tà 'o akódhi àdhya tíni. ²² Akódhi 'o tá ína tàkonzì ko. Kúlí móndí ki lítízó dhi apfò tá kpà akódhi sílésè àlomvá ko.^f

²³ Móndí ì dré tá adrérà'a akódhi ni lodhá dhi 'á dhi, akódhi logó tá làdhá àyi tí ko. Ì dré tá adrérà'a akódhi ni rúbhá 'o aswálé dhi 'á dhi, logó tá kúlí aswaaswa àyi tí ko. Be ró dhi, bhà tá i Giká adrélépi tàbvó ta gyägya dhi drígá. ²⁴ Akódhi ni tàndì do tá àma ki tàkonzì i í rú fa kípakipa dri, mà kòdréro tàkonzì lésè gò, mà kàdréro lídrì íbe adrézó tà gyägya 'o. Làzí akódhi ni tswàzo dhi àdhya sè dhi, mì adrí dre. ²⁵ Tàko ko, àmi tá ngóro kábilígyà avìbhá dhi i tíni. Di, nyànomvá dhi, mì agò kábilígyà líkílépi, adrélépi kpà àmi ki lídrì líkí dhi vélé dre.

^f2:22 À kònò Èsáyà 53:9.

Tòkó ki tà àyi ki àgo fbe dhi

¹ Àmi tòkó i, mì kàdré kókpà àmi ki bha àmi ki àgo i zàle. Di àmi ki àgo ki àruka ì kàdré Giká ni kúlí ga rè dhi, mì ni kitswá àyi ki adrì Yésu ni ka'ì àmi ki atsimá dóro dhi sè, àmi ki kúlí sè ko. ² Tàko ko, ì ni nòá ngalè mì adré atsílé togó lólo sè, adrélé Giká ni lindrì bha ngíni ya dhi. ³ Lè àmi ki aveave kàdré tà mì dré adrélé 'òle àmi ki rúbhá sè dhi ì sè ko, kàdré àmi ki drìbhí tìma 'i yà, màykà ledélé órò sè dhi ki tosoma àmi rú dhi 'i yà, kó ngalè kítá aveave dhi ki tosoma àmi rú dhi 'i yà dhi. ⁴ Be ró dhi, àmi ki aveave kàdré ína tà dóro mì dré adrélé zùle àmi ki togó na dhi ì sè. Aveave nda aveave àmi ki togó yàya ìndì lèrì àdhyà, kitswálepì dràle bwà ko, ìndì adrélépì làgi ró Giká mìlésè dhi 'i. ⁵ Tàko ko, tòkó lólo atú adrébhá tá mì bha Giká véna dhi ì adré tá àyi ki 'o avélé kònìni. Ì adré tá kpà drì asó àyi ki àgo i kandrà. ⁶ Sàrà adré tá 'òá kònìni. Adré tá Àbàràrà ni kúlí yi, adrézó akódhi ni zi áyi mírì ro. Àmi Sàrà nda ni ànzitòkó 'i, mì kàdré tà dóro 'o, adrézó àmi ki tayí adrélé ngá ro tà àlo sè ko dhi.

⁷ Àmi àgo i, mì kàdré kókpà 'òá kònìni, adrézó àmi ki tòkó fbe dóro. Mì kàdré àyi ki tà yàya tòkó kya ró dhi ki kisù, adrézó àyi ki lindrì bha. Tàko ko, mì ni lídrì Giká dré lazilé áyi togó tani sè dhi ni kisú tàylé ro túmání àyi fbe. Mì kàdré 'òá kònìni, tà àlo kòkitswá ró tà mì dré adrélé zile Giká tí dhi ki kíkí ko.

Kizà nyàma tà dóro 'òma sè dhi

⁸ Kùdù ro dhi, àmi tíí mì kàdré ngá àlo ró àmi kòfalésè, adrélé àmi ki adrúpi ki kizà do. Mì kàdré ru le àmi kòfalésè adrúpi ì tìni, adrélé àmi ki togó dóro tadhá, adrézó àmi ki tà bha kìní mi. ⁹ Mì kàdré tà kònzi logó tà kònzi 'òle àmi rú dhi tí ko, adrézó kpà làdhá logó làdhá dhàle àmi rú dhi tí ko. Be ró dhi, mì kàdré àmìkya tà tani zi Giká tí móndí tà kònzi 'obhá àmi rú dhi ì dri. Tàko ko, Giká azi àmi adrélé tà 'o kònìni, mì kòkisúró tà tani dré lazilé àmi dré tàylé ro dhi be dhi bvó. ¹⁰ Àngyá ko, Giká ni Kúlí adré tàá dhi:

«Lè dhya àngùdhi adrélépì lèá lenzélé áyi lídrì sè, adrélépì kpà kítú dóro dhi ki

le nòle dhi,

kàdré áyi ti líkí kúlí kònzì ì sè, ìndì kìnzò ì sè.

¹¹ Lè akódhi kàdzá áyi togó tà kònzì lésè adrézó tà dóro 'o.

Kàdré tà kìdríkìdri nda bhàle móndí ì kòfalé togó wáyì sè.

¹² Tàko ko, Mírì ni mì mónnyá adrèbhá tà gyägya 'o dhi ì dri.

Adré kpà bíbhálé ga tà ì dré adrélé zìle í tí dhi kì yìzo.

Di, adré ína àmvò alá mónnyá adrèbhá tà kònzì 'o dhi ì rú.»^g

¹³ Àmi kì togó kàdré àtsi ró adrélé tà dóro 'o dhi, àdhi ni àmi kì 'o kònzì dhi nì?

¹⁴ Di, tágba mì kàdré kizà nya mì dré adrélé tà gyägya 'o dhi sè yà dhi, Gìká ni tà tani bha àmi dri. Mì kàdré ngá ro tà móndí ì dré adrézó ngá ro ásà dhi ì sè ko. Mì kòtayí kpà àmi kì togó adrélé lanzìle ko.^h ¹⁵ Be ró dhi, àmi kì togó na dhi, mì kòbhà Krísto twá adrélé àmi kì Mírì ro. Mì kàdré ngbú adrélé gànzi ró tà mì dré adrézó mì bha ásà dhi ni àndu ngì, dhya ángùdhi adrélépi tà nda ni lizí àmi tí dhi dré. ¹⁶ Di, mì kàdré 'òá togó yàyà sè, ìndì lindrì sè. Mì kàdré àmi kì togó líkí adrélé lólo, kítswálé mónnyá adrèbhá àmi kì rú ta kònzì tà dóro mì dré adrélé 'òle Krísto ni tà sè dhi ì sè dhi, ì kàdréro kanyò ro kúlí kònzì ì dré adrélé tàle àmi rú dhi ì sè. ¹⁷ Àngyá ko, mì kàdré kizà nya mì dré adrélé tà dóro 'o dhi sè gò, Gìká dré lèzoá kàdré kònnì dhi, kòdhi dóro lavulé mì dré adrélé kizà nya mì dré adrélé tà kònzì 'o dhi sè dhi rúsè.

¹⁸ Tàko ko, Krísto ni tàndì nya tá kizà ngbà 'í vésè àlo móndí kì tàkònzì kì tà sè. Akódhi gyägya ró nda drà mónnyá gyägya ko dhi kì tà sè, kítswálé àmi kì adrì Gìká véle dhi bvó. À pfu tá akódhi ni rúbhá dràle gò, dré gòzo adrélé Tírí Lólo ni rìnyí sè. ¹⁹ Di Tírí Lólo nda sè dhi, akódhi dré kpà lizo Gìká ni kúlí longó tírì 'ìle bädzó na dhi ì dré. ²⁰ Àyi nda ì tá móndí atú lígíbhá Gìká rú lókyá Nówè dré tá adrérà'a bwátù kàdrì dhi ni ledé, ìndì Gìká dré adrérà'a tà letè togó vwàvwà sè dhi 'á dhi 'ì. Bwátù kàdrì nda na dhi, móndí bí ko, ngbà 'í móndí nzi-drì-na dhi ì adrì tá yí liti sè dhi àyi. ²¹ Yí nda adré bàtísimò ni tà tadhá kòdhya. Di nyànomvá dhi,

^g3:12 À kònò Longó ì 34:13-17.

^h3:14 À kònò Èsáyà 8:12.

bàtísimò nda adré àmi ki tidrí nì. Adré àmi ki tidrí, àmi ki rúbhá dzìma sè ko, be ró dhi, mì dré adrélé longóá dhi, mì adzá àmi ki togó Giká véle dre dhi sè. Adré àmi ki tidrí, Yésu Krísto ni ngàma dràdrà 'àsè dhi sè. ²² Akódhi nda mbà bhù na gò, adrélé Giká ni dríagó lésè. Kònàle dhi, ángéló ì, ópí kàdrì ì, tsàle rìnyí fbe dhi ì akódhi ni rìnyí zàle.

4

Atsima ngóro Giká dré adrélé lèle dhi tñi dhi

¹ Dì Krísto dré kizà nyàle rúbhá na dhi sè dhi, mì kàdré kókpà tà kisù akódhi àdhya tñi, adrézó gànzi ró adrélé kizà nya kònini. Tàko ko, dhya ángùdhi kizà nyàlepi rúbhá na dhi tayí tàkonzì 'òma dre. ² Àsà dhi, dhya nda kitswá gòle áyi lókyá àmbí bvò kònìdhi dri dhi ni fe, adrézó lovó kònzi áyi rúbhá àdhya ki 'o dhi ko. Be ró dhi, adré áyi fe adrélé tà Giká dré adrélé lèle í kò'o dhi ki 'o kòdhya. ³ Tàko ko, wáláká dhi, mì kizá tá àmi ki lókyá bí, adrézó tà pàgánò ì dré adrélé lèle 'òle dhi ki 'o. Mì adré tá tatsílé tà swà 'obe, lovó kònzi ki bhabe, wá tsibe, gwányá wàyá ki tà 'obe, ìndì giká tàko ki lindrì bhabe, tágba tà nda ì dré tá adrézó kònzi lavúlé Giká mìlésè dhi. ⁴ Dì nyànomvá dhi, pàgánò nda ki líndrí adré gàle, mì dré adrélé tatsílé àyi fbe tà swà nda ki 'obe ko dhi sè gò, ì dré adrézó àmi ki lodhá. ⁵ Dì, ì ni àyikya tà ì dré adrélé 'òle nda ki ta Giká adrélépi gànzi ró mónnyá títi lídrì ro ìndì dràbhá dre dhi ki tàbvó ta dhi kandrà. ⁶ Tà nda sè dhi, à longó tá ndìndì Rúbí Tani mónnyá dràbhá dre dhi ì dré. Dì tágba Giká dré àyi nda ki tàbvó tàzo tà ì dré 'òle rúbhá na dhi ì sè mónnyá títi dhi kya tñi dhi, ì ni kitswá lídrì Giká àdhya ni kisú Tírí Lólo na.

⁷ Tà títi dhi ki kùdù atsá ànyi dre. Dì àsà dhi, mì kàdré tà 'o tògyá sè, adrézó àmi ki tà kisùle dhi ki líkí, mì kàdréro tà zi Giká tí be dhi bvó. ⁸ Lavúlé dhi, mì kàdré ru le àmi kòfalésè togó wáyì sè. Tàko ko, lèle adré ína tàkonzì zyandre dhi ki zu. ⁹ Mì kàdré àmi ki adrúpi ki ka'ì dòle àmi véna togó dóro sè, ngùrùngùrù sè ko. ¹⁰ Àmi àlo àlo títi dhi ì, mì kàdré tà 'o àmi ki adrúpi ì dré, tà tani mì dré kisúlé Giká ni togó tani sè dhi sè. Mì kàdré 'òá ngóro mónní Giká dré tà tani twátwa dhi

ki bhàzo àyi drígá dhi i t́ni. ¹¹ Dhya àlo kàdré kúlí longó dhi, kàdré kúlí adrèbhá angálé Gìká vélésè dhi ki longó kòdhya. Dhya àlo kàdré tà 'o móndí i dré dhi, kàdré 'òá rìnyí Gìká dré adrélé fèle drá dhi sè. Mì kàdré di tà tíí dhi ki 'o, móndí i kàdréro Gìká ni rú bha kùle Yésu Krísto sè be dhi bvó. Mìlanzìlanzì i rìnyí be dhi i kàdré akódhi dré kóná vésè kólyá! Kàdré kònìni.

Kizà nyàma Krísto ni tà sè dhi

¹² Áma arúpi má dré lèle tò ni i, lè àmi ki líndrí kàdré gàle, tà kizà ro adrèbhá àmi ki tabhì dhi ki tà sè ko. Mì kàdré kpà tà nda ki no ngóro tà twá atsábhá àmi rú dhi i ró ko. ¹³ Be ró dhi, mì kàdré àmikya lenzélé mì dré adrélé kizà nya Krísto àdhya t́ni dhi sè, akódhi kònì dra apfò áyi mìlanzìlanzì na dhi, mì kòkìswá ró vélé lenzélé lavúlé arí be bí be dhi bvó. ¹⁴ À kàdré àmi ki lodhá Krísto ni rú ni tà sè dhi, Gìká ni tà tani bha àmi dri. Tàko ko, Gìká ni Tírí mìlanzìlanzì ró dhi adré adrélé àmi léna. ¹⁵ Di, mì kàdré kizà nya dhi, lè mì kàdré nyàá mì dré adrélé móndí tupfúbhá i ró yà, kùgubhá i ró yà, tà kònzi 'obhá i ró yà, kó ngalè móndí tífíbhá móndí ki tà i 'ásè dhi i ró yà dhi sè ko. ¹⁶ Di, mì kàdré kizà nya mì dré adrélé Krísto ni ka'ìbhá i ró dhi sè dhi, mì kàdré àmikya kanyò ro tà nda sè ko. Be ró dhi, mì kàdré Gìká ni rú bha kùle, mì dré Krísto ni rú nda ni ka'ìle dòle dhi sè. ¹⁷ Tàko ko, lókyá tàbvó tàzo dhi kìswá dre. À ni rè zyà móndyá Gìká àdhya ki tàbvó ta drìdrì. Di tàbvó tàma nda kòkìdhó àma rú dhi, móndyá Gìká ni Rúbí Tani gabhá rè dhi kya ni di vélé adré ngíni? ¹⁸ Ngóro tisìle Gìká ni Kúlí na dhi t́ni:

«Móndí àlo gyägya dhi ni adrima kàdré kòkòròko dhi,
móndyá Gìká ni tà gabhá rè dhi ki tà tàkonzìbhá fbe dhi ni di vélé adré
ngíni?»ⁱ

¹⁹ Ásà dhi, lè móndyá adrèbhá kizà nya ngóro Gìká dré adrélé lèle dhi t́ni dhi, i kàdré àyi ki bha Gìká àyi ki bhàlepi dhi drígá, adrélé tà dóro 'o. Tàko ko, Gìká nda kìswá adrélé ka'ìle togó wáyì sè.

ⁱ4:18 À kònò Tògyakúlí 11:31.

Bhàgo ki tà kàdhùrà fbe dhi

¹ Bhàgo Èkèlézyà àdhya àmi kòfalé dhi i dré dhi, má adré tà ta kònini. Ma kókpa bhàgo 'i àmi tìni. Ma dhya Krísto ni kizà nyàle dhi ki nobhá mì sè dhi ki àlo 'i, ìndì mónnyá dra Giká ni mìlanzìlanzì dré dra tadhálé dhi ni kisúbhá dhi ki àlo 'i. Dì má adré àmi ki kodzó, ² mì kàdréro kábilígyà ki pàrí Giká dré bhàle àmi drígyá dhi ki líkí, ngóro kábilígyà líkíbhá dóro dhi i tìni. Mì kàdré àyi ki drì ko dóro. Dì, mì kàdré 'òá kònini ngóro tòlí bhàle àmi dri dhi tìni ko. Be ró dhi, mì kàdré 'òá togó dóro sè, ngóro Giká dré adrélé lèle dhi tìni. Mì kàdré 'òá làfa lovó sè ko, be ró dhi, àmi ki togó dré adrélé àtsi ró tà nda sè dhi sè. ³ Mì kàdré òpì nya kábilígyà bhàle àmi drígyá nda i dri rìnyí sè ko. Be ró dhi, mì kàdré àmikya tà dóro 'o àyi kòfalé, ì kàdréro tà no àmi rú, adrézó 'òá àmikya tìni. ⁴ Dì lókyá kábilígyà líkíbhá ki kàdrì dré dra apfòzo dhi tú dhi, mì ni kùlá mìlanzìlanzì ro, lagulagu ni dré kitswázó akílé bwà ko dhi ni kisú.

⁵ Àmi kàdhùrà i, mì kàdré kpà àmi ki bha màlìga i zàle. Àmi tíí, mì kàdré àmi ki tà bha kìní mi. Tàko ko, Giká ni Kúlí adré tàá dhi:

«Giká adré ru pfu mónnyá drìkàdrì ro dhi fbe.

Dì, adré ína áyi togó tani bha mónnyá adrèbhá àyi ki tà bha kìní mi dhi i rú.»^j

⁶ Dì ásà dhi, mì kàdré àmi ki bha Giká ni drígyá rìnyí ró dhi zàle, kòtìngáro àmi kuru lókyá kitswálépi dhi sè be dhi bvó. ⁷ Mì kàdré tà tíí adrèbhá àmi ki togó 'o lanzìle dhi ki bha Giká drígyá. Tàko ko, akódhi adré àmi ki tà kisù nì.

⁸ Mì kàdré àmi ki tà kisùle dhi ki líkí, adrézó tà mìga dri. Tàko ko, àmi ki kàribhá, Dzàborò adré tatsílé kàndrìbe kàmì tìni, adrélé móndí nda nyàle. ⁹ Mì kàdré dì pá si akódhi kandrá, adrézó àmi ki totó tātā àmi ki tà ka'ika'lì na. Tàko ko, mì nì tàle dhi, àmi ki adrúpi bvò wáyi 'àsè dhi ì adré kpà kizà nya làsú be àmikya tìni dhi be.

¹⁰ Dì mì kònya kizà lókyá tsà sè dre dhi, Giká ni tàndì adrélépi áyi togó tani

^j5:5 À kònò Tògyakúlí i 3:34.

tadhá tà tíí ì sè dhi ní àmi kí 'o kíswálé tíí, àmi kí òmbàzo, àmi kí 'òzo àmi kí totó tātā àmi kí tà ka'ika'lì na. Tàko ko, akódhi nda azí àmi kíswálé áyi mìlanzìlanzì adrélépi kóná vèsè kólyá dhi ní kisú Yésu Krísto na. ¹¹ Rìnyí kàdré akódhi dré kóná vèsè kólyá! Kàdré kònìni.

Mòdo kùdù

¹² Áma adrúpi Sílà má dré adrélé ka'ile togó wáyi sè dhi, bhà drígá má véle wárágà kònìdhi ní tisìzo.^k Di má tisì wárágà mvá kònìdhi àmi kí kodzózó, ìndì tadházóá àmi dré dhi, mì adré tròle Giká ní togó tani rú bàti dhi.

¹³ Èkèlézyà Bàbilónà le Giká dré zìle àmi tíni dhi fè mòdo àmi dré.¹ Áma mvá, Márokò fè kpà mòdo àmi dré. ¹⁴ Àmi ró dhi, mì kòfè mòdo adrézó ru kamú àmi kòfalésè lèle sè.

Tà kèdríkèdri kàdré àmi tíí adrèbhá Krísto na dhi ì dré!

^k5:12 Giká ní Kúlí tisìle Gírìkì ti sè dhi léna dhi, à adré rú «Sìlùwánò» kisú kònwa. Rú nda tá rú àzya Sílà dré dhi 'i.

¹5:13 À adré kisùá dhi, «Bàbilónà» kònìdhi adré Rómà, bhàandre kàdrì Rómà kí òpè àdhya ní tà ta kòdhya.